

# IL-MALTI

QARI LI TOHROĠ *IL-GħAQDA*  
*TAL-KITTIEBA TAL-MALTI*

IR-RABA' KTIEB  
TA' L-1926

---

## IS-SENGĦA TAL-KITBA

(*Jorbol mal-faċċ. 75 ta' l-1926*)

### IR-RIFLESSJONI

*Ir-riflessjoni*, jew ir-raġġha fuq dak li nkunu *osservajna*, tqawwi, twettaq u ssaffi t-tagħrif li wieħed jiġbor bl-*osservazzjoni*: tlaqqa' haġa ma' oħra, ġrajja ma' oħra, għamil ma' iehor u ftit ftit tasal biex tagħraf il-liġijiet illi jmexxu, u jaħkmu dawk il-ħwejjeġ, dawk il-ġrajja, dak il-għamil, u hekk wieħed ikun jista', bosta drabi, ifisser lilu n-nifsu u lil hadd iehor hafna ġrajja li ma jkunx iltaqa' magħhom hliet dik id-darba biss.

Isimghu l-poëta kif iġħanni fuq iż-żgħuzija :

L-isbaħ biċċa ta' hajjitna,  
Kif iġħidu, hi iż-żgħuzija,  
Għax saħħitna, għax hilitna  
Fiha tikber, tiehu qies;  
Izda hena, izda sbuħija  
Ma fihex kemm tgħid in-nies.

Hekk kif f'wieċna tidher tibda  
Xi turiġa l'aħna kbirna,  
Il-qalb tagħna tħoss xi ġibda,  
U tkarkarna fejn hi trid;  
Deni jitla' għal sidirna  
Li bla għaqal naħsbuħ ġid

Xi daqs xejn ta' mliabba fina  
 Hawn titwieled li bil-hlewwa  
 Naraw aħna li themmina,  
 X'jigi minnha ma nahsbux;  
 Ghomi! meta tidħol sewwa  
 Hlief taħbit ma naqilghux.

.....

Bl-ebda għaqal mohħna mtajjar  
 Tgħid in-nies illi tarana;  
 Ah, kemm drabi ġewwa mgħajjar  
 Ikun fina u ma' nurux!  
 Lilna n-nies taħseb ferħana  
 U x'joqtolna ma jafux.

.....

Kif kien jista' qatt il-poeta li kiteb dawn il-versi iqedħdilna quddiem għajnejna bis-saħħa tas-sewwa li intom rajtu, din ix-xbieha hekk minnha taz-żgħużiha, kieku hu ma kienx *osserva* bir-reqqa liż-żgħażaġħ fis-snin ta' ħajjithom bejn l-erbatāx u t-tmintāx-il sena? Kollox fela, il-poēta: l-ewwel erba' żajbriet li jidhru fuq il-wiċċ, *turiya* illi t-tfulija għaddiet u bdiēt riesqa l-milja tal-ħajja; *is-saħħa* u l-*hegħga* u l-*hila* qalbenija li kull jum tikber, tieħu xejra u qies; il-*gibdiēt* qawwija, u xi drabi kiesra, *ta' l-imħabba*; in-nuqqas tal-għaqal, frott tan-nuqqas ta' tigrīb, li jaħasra jigbed miegħu taqriq, sogħba, indiemā u fuq kollox taħbit. Anqas taħrablu *r-riflessjoni* li, għalkemm iż-żgħużija għandha t-twegħir il-għawg u l-hemm tagħha bħal ma għandha kull biċċa oħra minn ħajjitna, fil-fehma tan-nies hi miżmuma, min jaf hux bil-ħaqq u fis-sewwa, bħala l-isbaħ u l-aħjar medda ta' snin fil-mixja tal-ħajja.

#### IL-QARI.

Wara l-*osservazzjoni* u *r-riflessjoni*, il-*Qari*. Il-qari ta' kotba tajbin ihejji l-moħħ biex wieħed jista'

jikteb tajjeb; għaliex il-qari jlaqqa' l-ħsebijiet tagħna mal-ħsebijiet ta' l-awtur, naraw kif ħaseb hu u kif aħna mdorrijin naħsbu aħna, kif fisser ruħu hu u kif konna nfissru ruħna aħna, u hekk issir bħala gabra u taħlita tal-ħsebijiet ta' l-awtur u tal-ħsebijiet tagħna, u minn dik il-gabra u taħlita ssir għazla ta' dawk li jidbrulna l-aħjar.

Bosta drabi, fil-waqt li qegħdin naqraw, niltaqgħu ma' xi għidud li jolqotna, u nieqfu biex nerggħu naqrawh u ntemuh, u nħossu bħal ferħ, bħal hena li jmur minn moħħna għal qalbna u jisfa fi tbissima. X'inhu? Dak il-ħsieb imfisser b'dak il-kliem ikun għadda bosta drabi minn moħħna, u nkunu ħassejnieħ go qalbna, bla ma kellna qatt il-ħila nfissruh sewwa. għaliex il-kelma t-tajba naqsitna; u għalhekk dik it-tifsira tkun għalina bħala dehra ta' dawl, bħala dehra ta' ġmiel, bħala qtigħ ta' xewqa li ma konniex nobsr. Oh! kemm nitgħallimu bil-qari infissru ħwejjeġ li għandu mnejn ma konna naslu qatt biex infissruhom b'ħilitna!

Izda jekk il-qari hu tajjeb għal min irid jikteb b'ilsna mqabbda, imwettqa u magħrufa, hu bil-bosta aktar meħtieġ għal min irid jikteb bil-malti, ilsien li għal mijiet ta' snin ma nkiteb qatt, u meta nkiteb, ma nkitebx bir-reqqa u bl-imħabba ħlief minn ftit li tgħoddhom fuq subgħajk, u li għaldaqstant għad ma ħax dik il-mixja meqjusa u sabiħa li l-ilsna jieħdu biż-żmien.

Issa, x'għandu wiehed jaqra? Naħseb illi l-kotba mħollijin minn awturi qodma huma l-aħjar, għaliex billi eqreb lejn in-nixxiegħa li minnha ġej ilsienha, huma aktar safjin, aktar tas-saħħa, aktar bnien, f'kelma waħda, aktar maltin. Il-qwiel maltin, miġburin fi ktieb wiehed minn Mikielanton Vassalli jiswew mitqilhom

deheb (1), u hekk il-Vangjelji, l-Atti ta' l Appostli u l-Istorja ta' Ċiru maqlubin minnu fi lsienna. Għajb li dawn ta' l-aħħar huma miżħutin lejn il-protestantizmu. L-innijiet tal-Knisja u ħafna kitba oħra ta' Dun Dovik Mifsud Tommasi ; il kotba ta' Annibale Preca bħal ma hi *l-Istorja tal Knisja*, miġbura fil-malti minn dik ta' Dun Bosco, *Dik Xorti!* jew il-Martirju ta' Sant'Ewstakju, *Qalbiena għal Baħar*, u oħrajn huma gawhriet tal-lsien malti. U bosta jista' wiehed jitgħallem mill-qari tad-*Dizionario* ta' Falzon u mill-*Vocabolario della Lingua Maltese* ta' A. E. Caruana.

Dan ma jfisserx illi l-qari ta' awturi qrib lejna ma hux ta' fejda. Mhux ftit hemm x'wiehed jiġbor u jaħžen mill-kotba ta' Sisner, ta' Dun Xand Cortis, ta' Ġanni Vassallo u l-aktar ta' Ġużè Muscat Azzopardi

(1) Bħala mera, irrid ingib xi ftit minn dawn il-qwiel, meħudin wiehed minn hawn u wiehed minn hinn, li deherli fihom mhux biss ħsebijiet sbieħ, iżda kliem u tifsir li juri l-qawwa, il-ħeffa, u n-nisġa li hi tal-lsien malti :

1. Il-ghada li titrabba fiha  
Il-kefen biss inehħiha.
2. Il-gharef fraħlu mhux mismugħi;  
Jitkellmu warajh u jmaqdruh.
3. Bufula, meta kiel nemusa u xaba', farfar g'wienħu  
u, kollu ferħan, telaq iġħanni.
4. Dak li lagħabħielek darba, jilgħabħielek mitt darba.
5. F'dar il-ghažżien kollox jibki.
6. Haġa li ma tixraqx la tagħmilhiex,  
U l-kelma tad-dar la ttennihiex.
7. Hidma fuq il-qalb, qajla fejda fiha.
8. Nies bla fehma, ħajrhom saħta u rehma.
9. Ir-rħis mhux għal xejn: bejlek għajnek minnu.
10. Dak li baram lili, għada jista' jiftel lilek.
11. Dak li jħobb jixrob l-ilma, ma jegħiletq fil-kelma.
12. Debba bla ġiem, tiġġarraf jew tikser għonqha.

—li, fir-rumanzi tiegħu, ma baqa' xejn l-ura, u laħħaq mal-kittieba tajba ta' barra,—u ta' bosta oħrajn illi għandhom isimhom fuq il-gbin ta' xi ktieb tal-“Mogh-dija taz-Zmien” mahruġa għal ħafna snin u mmexxija bl-isbaħ fehma u b'dehen kbir mis-Sur Alfons Marija Galea,—gabra ta' kotba li jixirqilha wisq tajjeb l-isem ta' *barriera tad-deheb*.

Naħseb illi jistgħu wkoll ikunu ta' fejda l-għanjiet li wieħed jirnexxilu jigbor, friski friski, mill-fomm ta' xbejbiet tar-raba' u tar rħula, li għandhom ħabta kbira biex ifissru bil-għana, bosta drabi minn żniedhom, dawk il ħsebijiet u tqanqiliet, issa ta' mħabba, issa ta' għira jew ta' xi passjoni oħra, li ma' tul il-ħidma tal-ġurnata jgħaddu minn rashom u minn qalbhom.

Ara kemm jinbxu ħelu dawn li ġejjin :

1. Dawk għajnejk iħarsu lejja,  
Dak fommok ma jkellimnix,  
Donnok trid xi haġa minni  
W-għal mistħija ma tgħidlix.

---

2. Taħseb xejn li jiena nħobbok  
Għaliex rajtni nħares lejck :  
Harist lejck, għax vizzju tiegħi,  
Mhux għax sraqtni b'dawl għajnejck.

Ara x'saħħa f'din li ġejja :

3. Hu sikkina xoqqli 'l sidri,  
Tara 'l qalbi, medd idejck,  
U staqsija, w-ara x'tgħidlek,  
Jekk hux lilek biss ħabbejck.

(*jissoġta*)

**Dun Karm**